

በዓታ ለማርያም

ቅድስት ኦርቶዶክሳዊት ተዋሕዶ ቤተ ክርስቲያን በነቢያትና በሐዋርያት መሠረት ላይ የታነጻች ሐዋርያዊት ቤተ ክርስቲያን ስለሆነች እመቤታችንን በጸሎት፣ በትምህርት፣ በሐዘን፣ በደስታ፣ በሰላም . . . ጊዜ ሁሉ እያስታወሰች በጸሎቷ ትማጽናለች። በቃል ኪዳኗ ትተማመናለች መታሰቢያዋን በልዩ ልዩ መንገድ ታከብራለች። ለዛሬው ስለበዓታ ማርያም ካነበብነው ያገኘነውን እነሆ !

በንጽህናና ቅድስና ይኖሩ የነበሩት ቅዱስ ኢያቄምና ቅድስት ሃና ልጅ አልነበራቸውም። በኦሪት መካከት በኃጢአት በርግማን የሚመጣነው ተብሎ ስለሚታሰብ መካኖች ብዙ ችግር ይደርስባቸው ነበር። መሥዋዕት ቢያቀርቡም የመካኖች መሥዋዕት እግዚአብሔር አይቀበለውም ብዙ ተባዙ ያለውን ቃል ኪዳን ያስቀረባቸው ናቸው እየተባሉ እንደ ጦር የሚዋጋ ገግግር ይናገሯቸው ነበር። ሃናንም ቢወልዷት እንጂ አትወልድ እያሉ ያሸሟጥጧት ነበር። ኢያቄምና ሃና ሁሉን ማድረግ ወደሚችል ለሣራ ካረጅች ካፈጀች በኋላ ልጅ ወደሰጣት ወደ እግዚአብሔር ለመኑ። የነብዩ ሳሙኤል እናት ሃና መካን ሆና በሐዘን ወደ እግዚአብሔር እንደ ጸለየችና እንዳለቀሰች “አቤቱ የሠራዊት ጌታ ሆይ የባሪያህን መዋረድ ተመልክተህ ብታሰብኝ እኔንም ባትረሳ ለባሪያህም ወንድ ልጅን ብትሰጥ እድሜውን ሁሉ ለእግዚአብሔር እስጠዋለሁ” ብላ እንደተሳለች የእመቤታችን ወላጆችም ወንድም ቢሆን ሴት ብትሆን ልጅ ብትሰጠን እኛን ይርዳን ሳንል ቤተ እግዚአብሔር እንዲያገለግል እንሰጣለን ብለው ተሳሉ። ዳዊት በመዝ 33፡15 ላይ “የእግዚአብሔር ዓይኖች ወደ ጻድቃን ጆሮዎቹም ወደ ጩኸታቸው ናቸው።” ባለው መሠረት እግዚአብሔር ለቅሶአቸውን አይቶ ጸሎታቸውን ሰምቶ ሃና ካረጀች በኋላ “ዘርን ለመጸነስ ኃይልን በእምነት አገኘች።” ዕብ 11፡11-12። ሐምሌ 30 ቀን ሁለቱም ራእይ አይተው አደሩ። መልአኩ ቅዱስ ገብርኤል ዘካርያስን ጸሎትህ ተሰምቶአል ኤልሳቤጥ ትጸንሳለች ዮሐንስ የሚባል ልጅ ትወልዳለች ብሎ እንዳበሰረው እንደዚሁ ኢያቄምና ሃናም ነሐሴ 7 ቀን የእግዚአብሔር መልአክ ኦብስሮአቸው በብሥራተ መልአክ በፈቃድ አምላክ እመቤታችን ተጸነሰች።

ኢያቄምና ሃናም አጅግ መልክ መልካም የሆነች ልጅ ስላገኙ በጣም ተደስተው ለዘመዶቻቸው ሁሉ ግብዣ አደረጉ። ልጃቸውን ድንግል ማርያምንም በንጽሕና በቅድስና ተንከባክበው ያሳድጓት ነበር። በስተርጀና በብዙ ሀዘን የወለዷት አንዲት ልጃቸው በመሆኗ በጥንቃቄ ይጠብቋት ነበር። አንዲህ ባለ ሁኔታ ሲያሳድጓት ሦስት ዓመት በሞላት ጊዜ ሃና በኦሪት፡- “ለአምላክህ ለእግዚአብሔር ስለለት በተሳልህ ጊዜ አምላክህ እግዚአብሔር ከአንተ ፈጽሞ ይሻዋልና ኃጢአትም ይሆንብናልና መክፈሉን አታዘግይ ባትሳል ግን ኃጢአት የለብህም በአፍህ የተናገርኸውን ለአምላክህ ለእግዚአብሔር በፈቃድህ ተስለሃልና ከከንፈርህ የወጣውን ታደርግ ዘንድ ጠብቅ።” ዘዳ. 23፡21-23። ያለውን ቃል አስባ ለባሏ ይህች ልጃችን አፏ እህል ሳይለምድ ሆኗ ዘመድ ሳይወድ እንደተሳልን ወስደን አንሰጥምን? የሰጠ ቢነሳ የለበት ወቀሳ እንዲባል ልጃችን አንዲት ብትሆንብን ከልጃችንም ከፈጣሪያችንም ሳንሆን እንዳንቀር አስብበት አለችው። ኢያቄምም ፍቅርሽ ይለቅልሽ ብዬ ነው እንጂ እኔስ ደስ ይለኛል አላት። የሳሙኤል እናት ሃና በተሳለችው መሠረት ሕጻኑ ሳሙኤል ጡት መጥባት እንደተወ ወደሊቀ ካህናቱ ዔሊ ወስዳ “ስለዚህ ሕጻን ጸለይሁ እግዚአብሔርም የለመንሁትን ልመናዬን ሰጥቶኛል እኔም ደግሞ ለእግዚአብሔር ሰጥቼዋለሁ . . .” ብላ ለቤተ መቅደስ እንደ ሰጠችው 1ኛ ሳሙ 1፡21-28። እንደዚሁም ሁሉ ኢያቄምና ሃና ልጃቸውን ማርያምንም ለመሥዋዕት የሚሆነውን ይዘው ወደቤተ መቅደስ የተሳሉትን ለመስጠት ዘመዶቻችን ተሰነባብተው ሄዱ። ቤተ መቅደስም እንደደረሱ “በመከራዬ ጊዜ በአፌ የተናገርሁት ከንፈሮቼም ያሉትን ስለላቴን ለአንተ እፈጽማለሁ።” መዝ 65፡14 በማለት በዳዊት መዝሙር ፈጣሪያቸውን እያመሰገኑ ወደሊቀካህናቱ ዘካርያስ ቀርበው ስለላቴን ነግረው የ3 ዓመት ሕጻኗን ድንግል ማርያምን ሰጡት።

ሊቀ ካህናቱ ዘካርያስም ስለላቴን ማለትም ሕጻኗን ቅድስት ድንግል ማርያምን ተቀብሎ የምግቧ ጉዳይ ቢቸግረው ደወል መትቶ ሕዝቡን ካህናቱንም ሰብስቦ እያመከራቸው ሳለ መጋቢ ሕብስት ፋኑኤል ሕብስት ሰማያዊ ጽዋዕ ሰማያዊ ይዞ ረቦ ታየ። ሊቀ ካህናቱ ዘካርያስና ተወራጁ ስምዖን ለነሱ የመጣ በረከት መስሏቸው ታጥቀው እጅ ነስተው ሊቀበሉ ቢቀርቡ መልአኩ ራቃቸው። ጥበበ እግዚአብሔር አይታወቀም ለዚህች ሕጻን የመጣ ይሆናል ትታችኋት ፈቀቅ በሉ ብለዋቸው እመቤታችንን ለብቻዋ አድርገው ፈቀቅ ቢሉ መልአኩ ፈጥኖ ወርዶ አንድ ከንፉን ጋርዶ አንድ ከንፉን አንጥፎ የሰው ቁመት ያህል ከምድር አስለቅቆ መግቧት አርጓል። ይህም አዲስ ነገር ሳይሆን በኦሪት እግዚአብሔር ከደመና መና እያወረደላቸው 40 ዓመት ሙሉ መግባቸዋል። ዘጸ 16፡13-16 ዮሐ 6፡30-34 መዝ

78 19-31። ደግሞም ኤልያስን መልአኩ እየቀሰቀሰ ያበላው ምግብ በገኛ ነገሥ. 19፥4-8 ላይ ይገኛል። እግዚአብሔር ለእስራኤላውያን ከሰማይ መና አውርዶ ከመገባ ለኤልያስ በመልአክ አማካኝነት ከመገባው ከሰው ሁሉ ለመረጣት ለእናትነት ላዘጋጃት ድንግል ማርያም ሰማያዊ ሕብስትና ሰማያዊ ጽዋ ተመገበች ቢባል ለእውነተኛ ክርስቲያን ጭንቅ አይሆንበትም።

ዘካርያስም የምግቧ ነገር መፍትሔ ካገኘ ቤተመቅደስ ውስጥ ገብታ ትቀመጥ ብሎ በደስታ ይዘው ታኅሣሥ 3 ቀን ቤተ መቅደስ ውስጥ አስገቧት። በዚህች ዕለት አማናዊት የእግዚአብሔር ቤተ መቅደስ በምሳሌዋ በኦሪት ቤተ መቅደስ ውስጥ ገባች። እመቤታችን በመቅደስ እንደምትመሰል ከነቢያት ሕዝ. 44፥1-2 ላይ “ወደ ምሥራቅም ወደሚመለከተው በስተውጭ ወዳለው ወደ መቅደሱ በር አመጣኝ። ተዘግቶም ነበር። እግዚአብሔርም ይህ በር ተዘግቶ ይኖራል እንጂ አይከፈትም ሰውም አይገባበትም የእስራኤል አምላክ ገብቶበታልና ተዘግቶ ይኖራል” ብሎ የተናገረውን ቅዱስ ኤፍሬም በረቡዕ ውዳሴ ማርያም፡- “ነብዩ ሕዝቅኤል ስለእርሷ (ስለ ድንግል ማርያም) መስከረ ድንቅ በሆነ ታላቅ ቁልፍ የተዘጋ ምሥራቅ አየሁ አለ። ከኃያላን ጌታ በቀር ወደ እርሷ ገብቶ የወጣ የለም። ደጅም መድኃኒታችንን የወለደች ድንግል ናት እርሱን ከወለደች በኋላ በድንግልና ኖራለችና።” በማለት ምሳሌውን ተርጉሞታል።

ቅዱስ ያፌድም በአንቀጽ ብርሃን “ቅዱሳን ነቢያት ካህናትና ነገሥታት አንቺን ምሳሌ አድርገው በውስጧ የኪዳን የሕግ ጽላት ያለባት ቅድስተ ቅዱሳን ከተለየች የተለየችውን ሠሩ” ብሏል። ዕብ 9፥1-3። ቅዱስ ኤፍሬም በአሁኑ ውዳሴ ማርያም ላይ ደግሞ፡- “በእግዚአብሔር ስዕል የተሳሉ ኪሩቤል የሚጋርዱሽ መቅደስ አንቺ ነሽ።” በማለት መቅደስ ሙሴ፣ መቅደስ ሰሎሞን የአማናዊት መቅደስ የእመቤታችን ምሳሌ መሆናቸውን ገልጸዋል። እውነተኛይቱ ቤተ መቅደስ ድንግል ማርያም በ3 ዓመቷ ቤተ መቅደስ ከገባች በኋላ 12 ዓመት ተቀምጣለች። በነዚህ 12 ዓመታት የነበረውን ሁኔታ አባ ሕርያቅስ በቅዱሴ ማርያም ግሩም በሆነ ቃል ገልጾታል። “ድንግል ሆይ አንገታቸውን እንደሚያገዝፉ እንደ ዕብራውያን ልጆች በቧልት በጨዋታ ያደግሽ አይደለሽም በቅድስና በንጽሕና በቤተ መቅደስ ውስጥ ኖርሽ እንጂ።

ድንግል ሆይ ምድራዊ ሕብስትን የተመገብሽ አይደለሽም። ከሰማይ የተገኘ ሰማያዊ ሕብስትን ተመገብሽ እንጅ። ድንግል ሆይ ምድራዊ መጠጥን የጠጣሽ አይደለሽም ከሰማይ የተገኘ ሰማያዊ መጠጥን ጠጣሽ እንጅ። ድንግል ሆይ ከአንቺ በፊት ከአንቺም በኋላ እንዳሉ ሴቶች እድፍ ጉድፍ የምታውቁ አይደለሽም፤ በንጽህና በቅድስና ያጌጥሽ ነሽ አንጅ። ድንግል ሆይ የሚያታልሉ ጉልማሶች ያረጋጉሽ አይደለም፤ መላእክት ሊቃነ መላእክት ጉብኙሽ እንጅ እንደተጻፈ።” በማለት አጥንት በሚያለመልም ምሥጋና አመስግኗታል።

እመቤታችን በቤተ መቅደስ ውስጥ ሳለች ሊቃነ መላእክት ሠራዊተ መላእክት ወደ እርሷ እየመጡ ያረጋጓት የነበረው እውነተኛዋ የእግዚአብሔር ቤተ መቅደስ ስለሆነች ነው። በመቅድመ ተአምር “እንደ እመቤታችን ማርያም የአብ ማረፊያ የወልድ ማደሪያ የመንፈስ ቅዱስ ቤት የሆነ ማነው?” በማለት ይጠይቃል።

የቅድስት ሥላሴ ቤተ መቅደስ የሆነች ድንግል እናታችን በቤተ መቅደስ 12 ዓመት ኖራለች። በቤተ መቅደስ ኖራ በቤተ መቅደስ ሆና ለድኅነታችን ምክንያት፤ ለመድኃኒታችን መገኛ ሆነችልን። እመቤታችንን ቤተ መቅደስ አስገኝቶ፤ እሷን ቤተ መቅደስ አድርጎ መዳናችንን ያዘጋጀልን ልዑል እግዚአብሔር የተመሰገነ ይሁንልን። የቅድስት ድንግል ማርያምን ፍቅር በእውነት በልቦናችን ይሳልብን። የእመቤታችን አማላጅነቷ ረድኤቷ አይለየን። አሜን።

ምንጭ፡- መለከት መጽሔት 3ኛ ዓመት ቁ. 1

eotc-nassu.org

EDUCATION SECTION

Eotcnassu.edu@gmail.com